

# ሰንበት ዘዕርገት

2005ዓ.ም (6/16/2013)

“አመ ሣልስተ ዕለት ሞያ ለሞት ወዐርገ ውስተ ሰማያት”

ንባባት: ኤፈ 1:17-23፥ 1ጴ 3:15-ፍ፥ ግ.ሐ. 1:1-11፥ ማር 16:15-20 (ዕብ. 9:24-28፥ 1:19-23፥ ማቴ 28:16-2/ ሉቃስ 24:46-53)።



**ስብከት:** ዓርገ እግዚአብሔር በይባቤ፥ ወእግዚእነ በቃለ ቀርን፥ ዘምሩ ለአምላክነ ዘምሩ። እግዚአብሔር ብዕልልታ ዓረገ፥ ጎይታና እውን ብመለኸት ዓረገ፥ ዘምሩ ንአምላኽና ዘምሩ” መዝ. 47: 5~6።

**መዝሙር:** በሰንበት ዐርገ ሐመረ “በሰንበት አብ መርከብ ደየበ ንባሕርን ንንፋሳትን ገሰጸም፥ ከምዚኸአ በሎም፥ አብ ልብኹም ጥርጥር አይእቶ ከምቲ አቦይ ንአይ ዝለኸኒ አነ ኸአ ንአኻትኩም እልከኩም አሎኹ አብ ቤት አቦይ ብዙሕ ማኃደር አሎ እንደገና ክመጽእ እየ ምሳይ አብ መንግስቲ አቦይ አብ ሰማያት ምእንቲ ክትኮኑ እውን ክወስደኩም እየ”።

አብ ወንጌል ሉቃስ ዘሎን አብ ግብረ ሓዋርያት ዘሎን እንተ አንበብናዮ ዝገራጮ ይመስል። ክልቲኡ ወላ እኳ ብሉቃስ ይጽሓፍ እምበር አብ ወንጌል ናይ ኢየሱስ ዕርገት አብ መዓልት ትንሣኤ አብ ሰንበት ከምዝኾነ እዩ ዝገልጽ። አብ ግ.ሐ. 40 መዓልቲ ድሕሪ ትንሣኤ ከምዝኾነ ይነግር። አብ ወንጌል ዕርገትን ትንሣኤን ከም ሓደ ፍጻሜ እዩ ዝገብር። አብ ግ.ሐ. ግን ክልተ ዝተፈላለዩ ፍጻሜታት ከምዝኾኑ ገሩ እዩ ዝገልጸ።

ብሓቂ ክንርእዮ እንተ ኾና ዕርገት ክፍሊ ትንሣኤ እዩ። ትንሣኤ ዘተኸሮ ኢየሱስ አብ ሓዲስ ሕይወት ከምዝአተወ እዚ ከአ ነቲ ዝነበሮ ሕይወት አመሓይሹ ማለት ዘይኮነ አብ ሓዲስ ሕይወት አትዩ ማለት እዩ። ዕርገት ብዝያዳ ዘመልክቶ ኢየሱስ ምስ ሰማያዊ አብኡ ከምዘሎ እዩ። ንሱ ምስ ሰማያዊ አብኡ አብ ምስጢረ መለኮት ሓደ ኮይኑ ሓዲስ ሕይወት ጀሚሩ። እዚ ክብሃል እንከሎ ናብራ ትሰብእቲ ሓዲ ማለት እምበር መለኮትስ ኩሉ ጊዜ ሓደ እዩ አይሕደስ አይልወጥ።

### ሓቀኛ ትርጉም ዕርገት:

ሓቀኛ ትርጉም ዕርገት አብ መልእኽቲ ናብ ዕብራውያን ምዕ. 9 ዘሎ እንተ አንበብና ክንረኽቦ ንኽእል። አብዚ ጸሓፋይ ዕብራውያን አነጺሩ ፍልልይ ተራ ኢየሱስን ናይ አይሁድ ሊቀ ካህናት ዝገብርዎ ይገልጽ። ክርስቶስ አብ ሰብ ዝሰርሖ መቐደስ ከምዘይአቶ ከመልክት ኢሉ “ክርስቶስ አብ ክንዳና አብ ቅድሚ ኢየሱስ ደው ምእንቲ ክብል ናብ ሰማይ አተወ እምበር ናብታ ብኢድ ሰብ ዝተገብረት ናይ እታ ቕንዲ መቐደስ ምስሊ ዝኾነት አይአተወን፥ ከምቲ ሊቀ ካህናት በብዓመት ደም ካልእ ጊዜ ናብ መቐደስ ዝአቱ ክርስቶስ ገዛ ርእሱ ብዙጎሳዕ ኪሥውዕ ናብ ሰማይ አይአተወን፥ ከም ሊቀ ካህናት ዘቐርቦ ደም መስዋዕቲ ናይ አጣልን አብዑርን ዘይኮነ ኢየሱስ አብ ቅድሚ ኢየሱስ አትዩ ደሙ አብ መስቀል እዩ አፍሲስ፥ ክርስቶስ ንሓንጎብን ንሓዋርን ምእንቲ ኩሉ ንገዛእ ርእሱ በጃ ሂቡ እዩ፥ ከምኡ ኸአ እቲ ናይ ብዙሓት ሓጢአት

ምእንቲ ከርሕቕ ሓንሳእ ዝተሰውዐ ክርስቶስ ኃጢአት ኪፀውር ዘይኮነስ ንምድኃን እቶም ዚጽበይዎ ኻልኣይ ጊዜ ኺግለጽ እዩ” (ዕብ 9:24~10:23) ይብል።

ንሕና ከመይ ኢልና ኢና ነዚ ክንሳተፎ እንኽእል። ነዚ መልሱ እንደገና ኣብ መልእኽቲ ዕብራውያን ኢና እንረኽቦ “ስለዚ ኣሳዎተይ ሳላ ደም ክርስቶስ ናብ ቅድስተ ቅዱሳን ዜእቱ እምንቶ ረኺብና ኢና። እንኣትዎ ኸኣ ቦቲ መጋረጃ ማለት ብሰብነቱ ዝተኸፍተ ሓዲሽን ሕያውን ዝኾነ መገዲ ኣቢልና ኢና። ኣብ ቤት ኣምላኽ ዓቢ ካህን ኣሎና፤ ስለዚ በዲለ ካብ ዝብል ሕለና ልብና ኣንጺሕና ሰብነትና ብንጹሕ ማይ ሓጺብና ብቕኑዕ ልብን ብምሉእ እምነትን ናብ ኣምላኽ ንቕረብ” (ዕብ 10:19~22) እናበለ ዓሚቅ ትምህርቲ ይገልጻልና።

ኢየሱስ ንኣረጊድ መገዲ ብምልኡ ብሓዲስ መገዲ ተኪእዎ እዩ። እቲ ኣምላኽ ዝርከቦ ቦታ ንሱ ሓዲስ ቅድስተ ቅዱሳን እዩ። ኢየሱስ መጋረጃ ኮይኑ ብኣኡ ኣቢልና ኩልና ኣብቲ ናይ ክርስቶስ ክህነት እንሳተፎ እዎ ኣብ ቅድሚ ኣምላኽ ክንቀውም ዘኽእልና እዩ። እዚ እዩ ትርጉም ዕርገት ሎሚ እነብዕሎ ዘሎና። ስለዚ ዘፍርሕ የብልናን። ነጻነት ኣሎና ብሞትን ትንሣኤን ዕርገትን ኢየሱስ ኣቢልና ኣብቲ ቅዱስ ቦታ ክንከይድ ንኽእል ኢና። እዚ መገዲ እዩ ዝተኸፍተልና ኣብ ጊዜ ጥምቀትናን ከምኡ ኣብ ሕይወት ማሕበር ክርስትያን ክንሳተፍ እንከሎና።

**ንስራሕ ኢየሱስ ምቕጻል፡**

ቅድሚ ኣብ ክብርን ግርማን ኢየሱስ ምስታፍና ክንገብሮ ዝግብኣና ስራሕ ኣሎ። ኢየሱስ ክሓድገና እንከሎ ኣነጺሩ ዝበሎ ነገር ኣሎ ነቲ ንሱ ዝጀመሮ ክንቅጽል። ንሱ ኸምዝበሎ ልክዕ ከምቲ ዝገበሮ ወላ እውን ካብኡ ዝዓቢ ነገር ክትገብሩ ትኽእሉ ኢሉ ነገሩና። ንሓዋርያቱ ቅድሚ ካብኣም ምፍላዩ ኣብ ኢየሩሳሌም ክምለሱ እዎ ኣብኡ ኮይኖም ንምምጻእ መንፈስ ቅዱስ ክጸብዩ ነገርዎም።

እዚ ተመክሮ እዚ ጥምቀቶም ክኸውን እዩ፤ ብመንፈስ ኢየሱስ ክመልኡ እዮም። ሓዋርያቱ ግን ቅድሚ ምሕዳጎም ከምዚ እናበሉ ሓቲቶም፡ “ነይታ ኣብዚ ጊዜ ዲኻ ንመንግስቲ እስራኤል እቶቐዎ? ግና ክሳብ መወዳእታ ሰዓት እውን ናይ ኢየሱስ ሕይወት ትርጉምን ኩሉ ስርሑን ክርድእዎ ኣይከኣሉን። ክስብ ሕጂ ንሱ እንታይ ዓይነት መስሕ ምጂኑ ጌና ኣይተረድእዎን።

ኢየሱስ ንመንግስቲ እስራኤል ኣይኮነን ዝሕድስ ወይ ዘቕውም ንሱ ሓዲስ መንግስቲ ንኹሉ ዝኸውን እዩ ዘቕውም። እዚ መንግስቲ እዚ ንኹሎም ኣህዛብ ዓለም ከጠቓልል ክፉት እዩ። እዚ መንግስቲ እዚ ፖሎቲካዊ ሓይሊ ወይ ወተሃደራዊ ስልጣን ዝውንን ኣይኮነን። ብኣንጻሩ “ዘለዓለማውን ናይ ኩሉን መንግስቲ፤ መንግስቲ ናይ ሓቅን ሕይወትን፤ መንግስቲ ናይ ቅድስናን ጸጋን፤ መንግስቲ ርትዒ፤ ፍቕሪን ሰላምን እዩ።

ድሕሪ ሓጺር እዋን ሓዋርያት ነዚ ክቕበልዎ እዮም ኣብ ኩሉ ኸኣ ክሰብክዎን ከብጽሕዎን እዮም። መንፈስ ቅዱስ ምስተቐበሉ ንመንግስቲ ኣምላኽ ከስተማቕርዎ እዮም፤ እዚ ኸኣ ኣብ እስራኤል ጥራሕ ወይ ኣብ ኢየሩሳሌም ጥራሕ ወይ ኣብ ይሁዳ ጥራሕ ዘይኮነ ኣብ ኩሉ ጫፍ ዓለም ክሳብ መወዳእታ ከብጽሕዎ እዮም። እዚ እዩ ተልእክኦምን ተልእኮናን፡ “መልእኽቲ ኢየሱስ ኣብ ምሉእ ዓለም ምብጻሕ”።

ኢየሱስ ንሓዋርያቱ ክሃረቦም እንከሎ “እና ረኣይዎ ንሰማይ ዓረገ ካብ ኣዕይንቶም ከኣ ደመና ሠወረቶ” እዚ ኣምሳል ኣብ ቅድሚ ኣምላኽ ምህላው እዩ። ደመና ህላዌ ኣምላኽ ዝገልጽ እዩ ኣብ ኣገላልጺ ቅ. መጽሓፍ። ድሕሪ ደጊም ኢየሱስ ብዓይኒ ስጋ ኣይርኣይን እዩ። ዕርገት ቃል ንቓሉ ክንትርጉም ኣይግብኣናን ማለት ከም ኢየሱስ ንሰማይ ገጹ ነፊሩ ኣብ ሰማይ ዝብሃል ቦታ ከምዘሎ ገርና ክንወስዶ የብልናን። ንሱ ብኣምሳል ደመና ዝተገልጸ ኣብ ሕቕፊ ሰማያዊ ኣብኡ እዩ ዘሎ።

ኢየሱስ ካብኣም ክሳብ ዝፍለ ንሰማይ ኣንቃዕሪሮም እናጠመቱ እንከለዉ ክልተ ጳዕዳ ክዳን ዝተኸድኑ ኣብ ጥቕእዎ ደው ኢሎም፡ “ኣቶም ሰብ ገሊላ ስለምንታይ ኢኹም ናብ ሰማይ

አማዕዲኹም እናጠመትኩም ደው ኢልኩም ዘሎኹም፤ እዚ ካባኹም ናብ ሰማይ ዝዓረገ ኢየሱስ ከምቲ ናብ ሰማይ ኪዓርግ ከሎ ዝረከኸኹም ከምኡ ገይሩ ኸኦ ኺመጽእ እዩ በልዎም” (ግ.ሓ. 1:11)። ምናልባት ብሕይወቶም እንከለዉ ዳግም መጺኡ ክርእይዎ ሓሲቦምዶ ይኹኑ። ብዙሓት ኣብተን ቀዳሞት ዘመናት ከምኡ ይሓሰቡ ነርም እንተ ኹን ከምኡ ከምዘይኮነ ታሪኽ ገሊጽዎ እዩ። እዞም ጻዕዳ ክዳን ዝተኸድኑ ተባሂሎም ዘለዉ መላእክቲ ከምዝኹኑ ርዱእ እዩ። ምስ አምላኽ ብቀጥታ ዝረኸቡ እዮም እዚ ንሶም ዝበልዎ ኸኦ ነቲ ፍጻሜ ዓቢ ትርጉም ክውሃቦ ንማለት እዩ። መላእክቲ ኣብ ትንሣኤ ክርስቶስ እውን ተራእዮም እዮም።

**ሓዲስ ትምህርቲ፡**

ሓዋርያት ሓዲስ ተመክሮ ወይ ትምህርቲ ክምሃሩ ኣለዎም። ንኢየሱስ ኣብ ሰማይ ኣይክረኽብዎን እዮም። እቲ ንሶም ኣቐዲሞም ዝፈልጥዎ ኢየሱስ እቲ ዝተሰቐለ ንኹሉ ጊዜ ሓዲግዎም እዩ። ስለዚ ንኢየሩሳሌም ክምለሱ ኣለዎም። ኣብኡ ናይ ኣብን ወልድን መንፈስ ኣብ ልዕሊኦም ምስ ወረደ ሽዑ ክርድኦም ኣብ ርድኢቶም ክግብዩ ክጅምሩ እዮም። ንኢየሱስ ክረኽብዎ እንተ ደልዮም ኣብ ማሕበር ክርስትያን እዮም ምስቶም ኩሉ ጊዜ ምስኦም ተሓዋዊሶም ዝነበሩ እዮም ክረኽብዎ ዝኽእሉ።

ኩሉ ጊዜ ካብ ኣሕዋቶም ፍቕሪ ክቕበሉ እንከለዉ ናይ ኢየሱስ ህላዌ እዩ ዝገልጽ። ኩሉ ጊዜ ንሓዎም ወይ ሓፍቶም ክፍቅሩ እንከለዉ ንኢየሱስ ኣብ መንግሥም ህልው ይገብርዎ። ንሕናን ንሳቶምን ኣብዚ ዓለም ኢየሱስ ክንከውን ኣሎና። ንሕና ዝርኦ ህላው ኢየሱስ ክንከውን ይግብኣና። እዚ ዓቢን ዘፍርሕን ሓላፍነት እዩ።

ሰባት ክርእዩኒ እንከለዉ ኢየሱስዶ ይርእዩ? ሰባት ክርእዩኒ እንከለዉ ንኢየሱስ ክፈልጥዎዶ ይደልዩ? ሰባት ክርእዩኒ እንከለዉ ኣብ ማሕበርና ኣብ ክርስትናና ክሕወሱናዶ ይደልዩ? ኣብ ሕይወትና ክሳተፉ ንወንጌል ከም መሰረት ሕይወቶም ክወስድዎ ፍቓደኛታትዶ እዮም? እዚ እዩ ትርጉም ዕርገት።

ሎሚ ኣብዚ ዘሎና ነቲ ቅድሚ ዘመናት ዝኹነ ነገር ክንዝክር ኢልና ኣይኮናን። ኣብዚ ዘሎና ኢየሱስ ካብዚ ዓለም ክሓድገና እንከሎ ሓደ ፍሉይን ግድነት ክግበር ዘለዎ ተልእኮ እዩ ሂቡና ሓሊፉ። እቲ ተልእኮ ወይ ሓዋርያውነት ከኦ ነቲ ንሱ ዘርእየና ፍቕሪን ድሕነትን ኣብ ዓለም ክንቅጽል ምእንቲ እዩ። ሎሚ እምበኣር ምስኡ ኮና መልእክቱ ክነብጽሕ ከምቲ ንሰኻ እትደልዩ ገርና ክነብጽሕ ሓግዘና እናበልና ንለምና።

አባ ንጉሠ ፍሥሓ